

مەككىدە نازىل بولغان **سۈرە تەكۋىر** 29 ئايەت

بۇ سۈرە ھەققىدە كەلگەن ھەدىس توغرىسىدا

ئىمام ئەھمەد ئىبنى ئۆمەر رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «كىمكى قىيامەت كۈنىدە (بولدىغان ئەھۋاللارنى) ئۆز كۆزى بىلەن كۆرگەندەك بولۇشنى ياقتۇرسا تەكۋىر، ئىنقىتار، ئىنشىقاق سۈرىلىرىنى ئوقۇسۇن» بۇ ھەدىسنى تىرمىزىمۇ شۇنداق رىۋايەت قىلدى.

بِسْمِ اللَّهِ الرَّحْمَنِ الرَّحِيمِ

إِذَا الشَّمْسُ كُوِّرَتْ ﴿١﴾ وَإِذَا النُّجُومُ انْكَدَرَتْ ﴿٢﴾ وَإِذَا الْجِبَالُ سُيِّرَتْ ﴿٣﴾ وَإِذَا الْعِشَاءُ عُطِّلَتْ ﴿٤﴾ وَإِذَا الْوُحُوشُ حُشِرَتْ ﴿٥﴾ وَإِذَا الْبِحَارُ سُجِّرَتْ ﴿٦﴾ وَإِذَا النُّفُوسُ زُوِّجَتْ ﴿٧﴾ وَإِذَا الْمَوْءِدَةُ سُيِّتَتْ ﴿٨﴾ بِأَيِّ ذَنْبٍ قُتِلَتْ ﴿٩﴾ وَإِذَا الصُّحُفُ نُشِرَتْ ﴿١٠﴾ وَإِذَا السَّمَاءُ كُشِطَتْ ﴿١١﴾ وَإِذَا الْجَحِيمُ سُعِّرَتْ ﴿١٢﴾ وَإِذَا الْجَنَّةُ أُزْلِفَتْ ﴿١٣﴾ عَلِمَتْ نَفْسٌ مَّا أَحْضَرَتْ ﴿١٤﴾

ناھايىتى شەپقەتلىك ۋە مېھرىبان الله نىڭ ئىسمى بىلەن باشلايمەن كۈننىڭ نۇرى ئۆچكەن چاغدا⁽¹⁾. يۇلتۇزلار تۆكۈلگەن چاغدا⁽²⁾. تاغلار گۇمران بولغان چاغدا⁽³⁾. بوغاز تۆگىلەر تاشلىۋېتىلگەن چاغدا⁽⁴⁾. ياۋايى ھايۋانلار توپلانغان چاغدا⁽⁵⁾. دېڭىزلار موت بولۇپ لاۋۇلدىغان چاغدا⁽⁶⁾. جانلار (ئۆز قاياشلىرىغا) قوشۇلغان چاغدا⁽⁷⁾. تىرىك كۆمۈۋېتىلگەن قىزدىن سەن قايسى گۇناھ بىلەن ئۆلتۈرۈلدىڭ؟ دەپ سورالغان چاغدا⁽⁸⁻⁹⁾. نامە - ئەماللار ئېچىلغان چاغدا⁽¹⁰⁾. ئاسمان ئېچىپ تاشلانغان چاغدا⁽¹¹⁾. دوزاخ قىزىتىلغان چاغدا⁽¹²⁾. جەننەت (تەقۋادارلارغا) يېقىنلاشتۇرۇلغان چاغدا⁽¹³⁾. ھەر ئادەم ئۆزىنىڭ قىلغان (ياخشى - يامان) ئىشلىرىنى بىلىدۇ⁽¹⁴⁾.

قىيامەت كۈنى كۈن نۇرىنىڭ ئۆچىدىغانلىقى توغرىسىدا

«كۈننىڭ نۇرى ئۆچكەن چاغدا» ئەلى ئىبنى ئەبۇتەلھە ئىبنى ئابباسنىڭ بۇ ئايەتنىڭ مەنىسى: كۈن (ئۆچۈرۈلۈپ) قاراڭغۇ قىلىنسا دېگەنلىك بولىدۇ، دېگەنلىكىنى رىۋايەت قىلدى. ئەۋفى ئىبنى ئابباسنىڭ بۇ ئايەتنىڭ مەنىسى: كۈن كەتكۈزۈۋېتىلسە دېگەنلىك بولىدۇ، دېگەنلىكىنى رىۋايەت قىلدى. قەتادە: بۇ

ئايەتنىڭ مەنىسى كۈننىڭ نۇرى ئۆچۈپ كەتسە دېگەنلىك بولىدۇ دېدى. سەئىد ئىبنى جۇبەير: بۇ ئايەتنىڭ مەنىسى كۈن تاشلىۋېتىلسە دېگەنلىك بولىدۇ، دېدى. يەنى ئايەتنىڭ مەنىسى: كۈن قاتلاپ يېغىلىپ، يىغىپ تاشلىۋېتىلگەندە، ئۇنىڭ نۇرى ئۆچىدۇ دېگەنلىكمۇ بولىدۇ. ئىمام بۇخارى ئەبۇھۈرەيرىدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «قىيامەت كۈنى بىلەن ئاينىڭ نۇرى ئۆچۈرۈلىدۇ».

يۇلتۇزلارنىڭ تۆكۈلۈشى توغرىسىدا

﴿يۇلتۇزلار تۆكۈلگەن چاغدا﴾ اللہ تائالا بۇ ھەقتە باشقا يەردە مۇنداق دېدى: ﴿يۇلتۇزلار تۆكۈلگەن چاغدا﴾⁽¹⁾ رەببىئى ئىبنى ئەنەس ئەبۇئالىيەدىن ئۇبەي ئىبنى كەئبىنىڭ مۇنداق دېگەنلىكىنى رىۋايەت قىلىدۇ: قىيامەت بولۇشتىن ئىلگىرى بولىدىغان ئالتە ئالامەت باردۇر. ئۇلار بولسا: كىشىلەر بازارلاردا تۇرغان ۋاقىتتا كۈننىڭ نۇرىنىڭ ئۆچۈشى، يەنە ئۇلار شۇنداق ھالەتتە تۇرغاندا يۇلتۇزلارنىڭ تۆكۈلۈشى، ۋە يەنە ئۇلار شۇنداق ھالەتتە تۇرغاندا تاغلارنىڭ يەر يۈزىگە يىقىلىپ چۈشۈپ، (بىر - بىرىگە) سوقۇلۇپ، پارچىلىنىپ (زېمىن بىلەن) ئارىلىشىپ كېتىشىدۇر. شۇنىڭ بىلەن جىنلار ئىنسانلاردىن، ئىنسانلار جىنلاردىن ياردەم سورىشىدۇ، ھايۋاناتلار ۋە ئۇچار قۇشلار بىر - بىرىگە ئارىلىشىپ كېتىپ، ئۇلارنىڭ ئارىسىدا قالايمىقانچىلىق يۈز بېرىدۇ. (اللہ تائالا بۇ ئىشلارنى بايان قىلىپ مۇنداق دېدى): ﴿ياۋايى ھايۋانلار توپلانغان چاغدا﴾ يەنى ئارىلىشىپ كەتكەندە.

﴿بوغاز تۆگىلەر تاشلىۋېتىلگەن چاغدا﴾ يەنى تۆگىنىڭ ئىگىلىرى ئۇنىڭغا كۆتۈل بۆلمىگەندە. ﴿دېڭىزلار ئوت بولۇپ لاۋۇلىدىغان چاغدا﴾ جىنلار (ئىنسانلارغا): بىز سىلەرگە خەۋەر ئېلىپ كېلەيلى دەپ دېڭىز تەرەپكە يۈرۈپ كېتىدۇ - دە، (دېڭىزدا) لاۋۇلداپ يېنىپ تۇرغان ئوتنى (كۆرىدۇ). ئۇلار شۇنداق ھالەتتە تۇرغاندا زېمىن ئاستى تەرەپىدىن يەتتىنچى قېتىغىچە، يۇقىرى تەرەپىدىن يەتتىنچى قات ئاسمانغىچە يېرىلىدۇ. ئۇلار شۇنداق ھالەتتە تۇرغاندا بىر شامال كېلىپ ئۇلارنىڭ جانلىرىنى ئالىدۇ. بۇ ئەسەرنى ئىبنى جەرر رىۋايەت قىلدى.

تاغلارنىڭ گۈمران قىلىنىشى، بوغاز تۆگىلەرنىڭ تاشلىۋېتىلىشى ۋە ياۋايى ھايۋانلارنىڭ

توپلىنىشى توغرىسىدا

﴿تاغلار گۈمران بولغان چاغدا﴾ يەنى تاغلار ئورۇنلىرىدىن قوزغىتىۋېتىلىپ ۋە كۈكۈم - تالقان قىلىنىپ، زېمىن تۈزلەڭلىك ھالىتىگە ئايلاندۇرۇلغان چاغدا. ﴿بوغاز تۆگىلەر تاشلىۋېتىلگەن چاغدا﴾ مۇجاھىد بۇ ئايەتنىڭ مەنىسى: بوغاز تۆگىلەر تاشلىۋېتىلگەن چاغدا دېگەنلىك بولىدۇ، دېدى. ئۇبەي ئىبنى كەئب ۋە زەھھاك بۇ ئايەتنىڭ مەنىسى: ئۇ تۆگىگە ئۇنىڭ ئىگىلىرى كۆتۈل بۆلمىگەن چاغدا دېگەنلىك بولىدۇ، دېدى. رەببىئى ئىبنى خەسەم، بۇ ئايەتنىڭ مەنىسى: ئۇ تۆگە سۈتى سېغىلماي ۋە (سۈتىنىڭ يىغىلىشى ئۈچۈن) ئۇنىڭ يېلىن بۇغۇلماي ئىگىسىز تاشلىۋېتىلگەن چاغدا دېگەنلىك بولىدۇ، دېدى. زەھھاك بۇ ئايەتنىڭ مەنىسى: ئۇ تۆگە باققۇچىسىز تاشلىۋېتىلگەن چاغدا دېگەنلىك بولىدۇ، دېدى. (مانا بۇلار) بۇ ئايەتكە بېرىلگەن مەنىلەردۇر. (لېكىن) بۇمەنالارنىڭ ھەممىسى بىر - بىرىگە يېقىندۇر.

(1) سۈرە ئىنقىتار 2 - ئايەت.

مەقسەت بوغازلىقنىڭ ئونىنچى ئېيىغا كىرگەن بوغاز تۆگىلەر ئەڭ ئىسىل تۆگە ھىسابلىنىدۇ. قىيامەتنىڭ ئىشلىرى، ئۇنىڭ سەۋەبلىرىنىڭ يۈز بېرىشلىرى ۋە ئالامەتلىرىنىڭ كۆرۈنۈشلىرىدىن ئىبارەت قاتتىق قورقۇنچلۇق كاتتا بىر ئىش كىشىلەرنى پاراكەندىچىلىككە سېلىۋەتكەنلىكى سەۋەبى بىلەن ئۇنىڭغا ئىگىدارچىلىق قىلىشقا ۋە (ئۇ سۈتكە تازا تولۇپ) ئۇنىڭدىن پايدىلىنىش ۋاقتى بولغاندا ئۇنىڭدىن پايدىلىنىشقا ئۇلارنىڭ ۋاقتى يار بەرمەيدۇ، دېمەكچىدۇر.

﴿ياۋابى ھايۋانلار توپلانغان چاغدا﴾ اللھ تائالا بۇ ھەقتە مۇنداق دېدى: ﴿مەيلى يەر يۈزىدە ماڭىدىغان ھايۋان بولسۇن. مەيلى ئىككى قاننى بىلەن ئۇچىدىغان ئۇچار قۇش بولسۇن، ھەممىسى سىلەرگە ئوخشاش ئۈمەتلەردۇر (يەنى اللھ تەرىپىدىن يارىتىلغان مەخلۇقلاردۇر). لەۋھۈلمەھپۇزدا ھېچ نەرسىنى چۈشۈرۈپ قويىمىدۇق (يەنى ھەممىنى تولۇق پۈتتۈق). كېيىن ئۇلار پەرۋەردىگارىنىڭ دەرياغا يىغىلىدۇ (اللھ ئۇلارنىڭ ئارىسىدا ھۆكۈم چىقىرىدۇ)﴾⁽¹⁾ ئىبنى ئابباس: (قىيامەت كۈنى) ھەتتا چۈنىڭچىلىك ھەممە نەرسە يىغىلىدۇ، دېدى. بۇنى ئىبنى ئەبۇھاتەم شۇنداق رىۋايەت قىلدى. قۇشلارنىڭمۇ اللھ تائالانىڭ بۇيرۇقىغا بويسۇنۇپ توپلىنىشقا توغرا كەلسە توپلىنىدىغانلىقى ھەققىدە اللھ تائالا مۇنداق دېدى: ﴿قۇشلارنىمۇ ئۇنىڭغا بويسۇندۇرۇپ بەردۇق، ئۇلارمۇ (تەرەپ - تەرەپتىن) توپلىنىپ﴾⁽²⁾.

دېڭىزلارنىڭ ئوت بولۇپ لاۋۇلداپ ياندىغانلىقى توغرىسىدا

﴿دېڭىزلار ئوت بولۇپ لاۋۇلدىغان چاغدا﴾ ئىبنى جەرر سەئىد ئىبنى مۇسەيبەنىڭ مۇنداق دېگەنلىكىنى رىۋايەت قىلىدۇ: ئەلى رەزىيەللاھۇئەنھۇ يەھۇدىيلاردىن بولغان بىر كىشىگە: جەھەننەم قەيەردە؟ دېدى. ئۇ كىشى: دېڭىزدا، دەپ جاۋاب بەردى. ئەلى رەزىيەللاھۇ ئەنھۇ: مەن ئۇنىڭ ئوت بولۇپ ياندۇرۇلغان دېڭىز ۋە اللھ تائالانىڭ: ﴿دېڭىزلار ئوت بولۇپ لاۋۇلدىغان چاغدا﴾ دېگەن ئايىتىدە بايان قىلىنغان دېڭىزلار ھەققىدە دېگەن سۆزىدە ئۇنى ھەقىقەتەن راست گەپ قىلدى دەپ قارايمەن، دېدى. دېڭىزغا مۇناسىۋەتلىك سۆز اللھ تائالانىڭ: ﴿قىيامەت كۈنى﴾ ئوت بولۇپ ياندۇرۇلغان دېڭىز بىلەن قەسەمكى﴾⁽³⁾ دېگەن ئايىتىنىڭ تەپسىرىدە بايان قىلىنىپ ئۆتۈلدى.

جانلارنىڭ قوشۇلىدىغانلىقى توغرىسىدا

﴿جانلار (ئۆز قاياشلىرىغا) قوشۇلغان چاغدا﴾ يەنى ھەر بىر شەكىل ئوخشىشى بىلەن (بىر يەرگە) كەلتۈرۈلگەن چاغدا. بۇ ھەقتە اللھ تائالا مۇنداق دېدى: ﴿اللھ پەرىشتىلىرىگە ئېيتىدۇ) زۇلۇم قىلغۇچىلارنى، ئۇلارنىڭ (مۇشرىكلىكتىكى، كۇفردىكى) قاياشلىرىنى توپلاڭلار﴾⁽⁴⁾. ئىبنى ئەبۇھاتەم نۇئمان ئىبنى بەشىرنىڭ مۇنداق دېگەنلىكىنى رىۋايەت قىلىدۇ: پەيغەمبەر ئەلەيھىسسالام اللھ تائالانىڭ: ﴿جانلار (ئۆز قاياشلىرىغا) قوشۇلغان چاغدا﴾ دېگەن ئايىتىنى ئوقۇپ: «ئوخشاش ئېقىمدىكى كىشىلەر كۆزدە تۇتۇلىدۇ، ھەر بىر ئادەم ئۆزى بىلەن ئوخشاش قىلمىشلارنى قىلغان كىشىلەر بىلەن بىللە بولىدۇ. چۈنكى، اللھ تائالا: ﴿سىلەر (قىيامەتتە) ئۈچ پىرقىغە بۆلۈنسىلەر.

(1) سۈرە ئەنئام 38 - ئايەت.

(2) سۈرە ساد 19 ئايەتنىڭ بىر قىسمى.

(3) سۈرە تۇر 6 - ئايەت.

(4) سۈرە سافات 22 - ئايەت.

(بىرىنچى پىرقە) سائادەتمەنلەردۇر، سائادەتمەنلەر قانداق ئادەملەر؟ (ئۇلار نامە - ئەمالى ئوڭ تەرىپىدىن بېرىلدىغان) ئادەملەردۇر. (ئىككىنچى پىرقە) بەختسىز ئادەملەردۇر، بەختسىز ئادەملەر قانداق ئادەملەر؟ (ئۇلار نامە - ئەمالى سول تەرىپىدىن بېرىلدىغان ئادەملەردۇر). (ئۈچىنچى پىرقە ياخشى ئىشلارنى) ئەڭ ئالدىدا قىلغۇچىلار بولۇپ، (ئۇلار جەننەتكە) ئەڭ ئالدىدا كىرگۈچىلەردۇر»⁽¹⁾ دېدى. شۇڭا (بۇ ئايەتتىن) ئوخشاش ئېقىمىدىكى كىشىلەر كۆزدە تۇتۇلدى» دېدى.

تىرىك كۆمۈۋېتىلگەن قىز بالىدىن سوئال سورىلىدىغانلىقى توغرىسىدا

«تىرىك كۆمۈۋېتىلگەن قىزدىن سەن قايسى گۇناھ بىلەن ئۆلتۈرۈلدىڭ؟ دەپ سورالغان چاغدا» بۇ ئايەتتە تىلغا ئېلىنغان تىرىك كۆمۈۋېتىلگەنلەر بولسا، ئىسلام كېلىشتىن بۇرۇنقى دەۋرىدىكى كىشىلەر يامان كۆرۈپ كۆمۈۋەتكەن قىزلاردۇر. ئۇلارنى كۆمۈپ ئۆلتۈرۈۋەتكەنلەرگە تەھدىت بولسۇن ئۈچۈن قىيامەت كۈنى ئۇ قىزلاردىن سەن قايسى گۇناھ بىلەن ئۆلتۈرۈلدىڭ؟ دەپ سورىلىدۇ. ناھەق ئۆلتۈرۈلگەنلەر سوراق قىلىنغان يەردە ناھەق ئۆلتۈرۈۋەتكۈچىلەرنىڭ ھالى نېمە بولۇپ كېتەر؟!

بۇ ئايەتنىڭ يەنە بىر ئوقۇلۇش ئۇسۇلى بولۇپ، شۇ ئۇسۇلدىكى ئوقۇلۇشىغا ئاساسەن ئەلى ئىبنى ئەبۇ تەلھە ئىبنى ئابباسنىڭ: ئايەتنىڭ مەنىسى، تىرىك كۆمۈۋېتىلگەن قىز (ئۆزىنىڭ قېنىنى) سورىغان چاغدا دېگەن بولىدۇ، دېگەنلىكىنى رىۋايەت قىلدى. سۇددى ئەبۇزۇھا ۋە قەتادە قاتارلىقلارمۇ بۇ ئايەتنىڭ مەنىسىنىڭ شۇنداق بولىدىغانلىقىنى دېدى.

تىرىك كۆمۈۋېتىلگەن قىز ھەققىدە كەلگەن ھەدىسلەرنىڭ بايانى: ئىمام ئەھمەد ئائىشەدىن ئۇكاشەنىڭ ھەمىشىسى جۇزامە بىنتى ۋەھبىنىڭ مۇنداق دېگەنلىكىنى رىۋايەت قىلىدۇ: مەن (بىر قېتىم) پەيغەمبەر ئەلەيھىسسالامنىڭ قېشىغا بارسام، ئۇ كىشىلەرگە: «مەن ئاياللارنىڭ ئېغىر ئاياغ تۇرۇپ بالا ئېمىتىشىنى توسماقچى بولۇپ رۇم ۋە پارسلارغا قارىسام، ئۇلارنىڭ ئاياللىرىمۇ ئېغىر ئاياغ تۇرۇپ بالا ئېمىتىدىكەن، بۇنداق قىلىش ئۇلارنىڭ بالىلىرىغا ھېچ قانداق بىر زەرەر يەتكۈزمەيدىغانلىقىنى (كۆردۈم)» دېدى. ئاندىن كىشىلەر پەيغەمبەر ئەلەيھىسسالامدىن مەنىنى تېشىغا⁽²⁾ تۆكۈشنىڭ ھۆكۈمى ھەققىدە سوئال سورىدى. پەيغەمبەر ئەلەيھىسسالام: «بۇ ئىش بولسا يوشۇرۇن بالا كۆمۈۋېتىشتۇر ۋە ئۇ بولسا: سەن قايسى گۇناھ بىلەن ئۆلتۈرۈلدىڭ؟ دەپ سورىلىدىغان تىرىك كۆمۈۋېتىلگەن قىزدۇر» دېدى. بۇ ھەدىسنى مۇسلىم، ئىبنى ماجە، ئەبۇ داۋۇد، تىرمىزى ۋە نەسەئى قاتارلىقلار رىۋايەت قىلدى.

كۆمۈۋېتىلگەن قىز ئۈچۈن بېرىلدىغان كەففارەت توغرىسىدا

ئابدۇررازاك نۇئمان ئىبنى بەشىردىن ئۆمەر ئىبنى خەتتابنىڭ مۇنداق دېگەنلىكىنى رىۋايەت قىلىدۇ: **اللە تائالانىڭ: «تىرىك كۆمۈۋېتىلگەن قىزدىن سەن قايسى گۇناھ بىلەن ئۆلتۈرۈلدىڭ؟ دەپ سورالغان چاغدا»** (دېگەن ئايىتى چۈشكەن ۋاقتىدا) قەيس ئىبنى ئاسىم پەيغەمبەر ئەلەيھىسسالامنىڭ قېشىغا كېلىپ: ئى اللە نىڭ پەيغەمبىرى! مەن ئىسلام كېلىشتىن بۇرۇنقى دەۋرىدە بىر نەچچە قىزلىرىمنى كۆمۈۋەتكەن ئىدىم، دېدى. پەيغەمبەر ئەلەيھىسسالام: «(ئۇنداق بولسا) ھەر بىر قىزنىڭ ئۈچۈن بىر قۇل

(1) سۈرە ۋاقئە 7 — 10 - ئايەتكىچە.

(2) يەنى ئاياللار بىلەن بىر يەردە بولغاندا، كەلگەن ئىسپىرىمنى ئاياللارنىڭ ئىچىگە تۆكۈپ تېشىغا تۆكۈشنىڭ ھۆكۈمىنىڭ قانداق بولىدىغانلىقىنى سورىماقچى. بۇ، بالا ئېلىشنى ياقىتۇرمايدىغان بەزى ساھابىلار ئاياللىرى بىلەن بىر يەردە بولغاندا قوللانغان ئىش ئىدى.

ئازات قىل» دېدى. ئۇ: ئى اللە نىڭ پەيغەمبىرى! مەن تۆگىلىرى بار بىر ئادەممەن، دېدى. پەيغەمبەر ئەلەيھىسسالام: «ئۇنداقتا ھەر بىر قىزىڭ ئۈچۈن بىر تۆگە ئۆلتۈرگىن» دېدى.

نامە - ئەمەللەرنىڭ ئېچىلىدىغانلىقى توغرىسىدا

﴿نامە - ئەماللار ئېچىلغان چاغدا﴾ زەھەك بۇ ئايەتنىڭ مەنىسى: ھەر بىر ئىنساننىڭ نامە - ئەمەللىرى ئۇنىڭ ئوڭ ياكى سول تەرىپىدىن بېرىلگەندە، دېدى. قەتادە: ئى ئىنسان! سېنىڭ نامە - ئەمەللىرىڭ توشقۇزۇلۇپ قاتلىۋېتىلدى. ئۇ قىيامەت كۈنى ئېچىلىدۇ. ھەر بىر ئادەم ئۆزىنىڭ نامە - ئەمال دەپتەرلىرىگە نېمىلەرنىڭ يېزىلىپ توشقۇزۇۋېتىلگەنلىكىنى كۆرىدۇ، دېدى.

ئاسماننىڭ ئېچىلىشى، جەھەننەمنىڭ قىزىتىلىشى ۋە جەننەتنىڭ يېقىنلاشتۇرۇلىشى توغرىسىدا ﴿ئاسمان ئېچىپ تاشلانغان چاغدا﴾ مۇجاھىد بۇ ئايەتنىڭ مەنىسى: ئاسمان تارتىۋېتىلسە دېگەنلىك بولىدۇ، دېدى. سۈددى بۇ ئايەتنىڭ مەنىسى: ئاسمان ئېچىۋېتىلسە دېگەنلىك بولىدۇ، دېدى. ﴿دوزاخ قىزىتىلغان چاغدا﴾ ﴿جەننەت تەقۋادارلارغا﴾ يېقىنلاشتۇرۇلغان چاغدا﴾ زەھەك، ئەبۇمالىك، قەتادە ۋە رەبىئە ئىبنى خەسبەم قاتارلىقلار بۇ ئايەتنىڭ مەنىسى: جەننەت ئۇنىڭغا كىرىشكە لايىق بولغان كىشىلەر ئۈچۈن يېقىنلاشتۇرۇلغاندا دېگەنلىك بولىدۇ، دېدى.

قىيامەت كۈنى ھەر بىر كىشى ئۆزىنىڭ قىيامەت ئۈچۈن قانداق ئىشلارنى قىلغانلىقىنى

بىلىدىغانلىقى توغرىسىدا

﴿ھەر ئادەم ئۆزىنىڭ قىلغان (ياخشى - يامان) ئىشلىرىنى بىلىدۇ﴾ يەنى ﴿كۈننىڭ نۇرى ئۆچكەن چاغدا﴾ دېگەن ئايەتتىن باشلاپ تا ﴿جەننەت تەقۋادارلارغا يېقىنلاشتۇرۇلغان چاغدا﴾ دېگەن ئايەتتە كەلگەنگە قەدەر بايان قىلىنغان ئىشلار يۈز بەرگەن چاغدا ھەر بىر كىشى ئۆزىنىڭ ھاياتى دۇنيادا نېمە قىلغانلىقىنى ۋە قىيامەت ئۈچۈن قانداق ھازىرلىق كۆرگەنلىكىنى بىلىدۇ. بۇ ھەقتە اللە تائالا مۇنداق دېدى: ﴿ئۇ كۈندە (يەنى قىيامەت كۈنىدە) ھەر ئادەمنىڭ قىلغان ياخشى ئىشلىرى يامان ئىشلىرى ئۆزىنىڭ ئالدىدا ئايان بولىدۇ. (ئۇلار يامان ئىشلىرىنى كۆرمەسلىكىنى)، ئۆزى بىلەن يامان ئىشلىرىنىڭ ئارىسىدا (مەشرىق بىلەن مەغربىنىڭ ئارىسىدەك) ئۇزۇن مۇساپە بولۇشنى ئارزۇ قىلىدۇ. اللە سىلەرنى ئۆزىنىڭ ئازابىدىن قورقۇتسۇن، اللە بەندىلىرىگە مېھرىبان دۇر»⁽¹⁾ ﴿بۇ كۈندە ئىنسانغا (چوڭ بولسۇن، كىچىك بولسۇن، ياخشىلىق بولسۇن، يامانلىق بولسۇن) ئىلگىرى - ئاخىرى قىلغان ئەمەللىرى ئۇقتۇرۇلىدۇ»⁽²⁾

* * * * *

فَلَا أُقْسِمُ بِالْخَنَسِ ﴿١٥﴾ الْجَوَارِ الْكُنَّسِ ﴿١٦﴾ وَاللَّيْلِ إِذَا عَسَسَ ﴿١٧﴾ وَالصُّبْحِ إِذَا تَنَفَّسَ ﴿١٨﴾
 إِنَّهُ لَقَوْلُ رَسُولٍ كَرِيمٍ ﴿١٩﴾ ذِي قُوَّةٍ عِنْدَ ذِي الْعَرْشِ مَكِينٍ ﴿٢٠﴾ مُطَاعٍ ثَمَّ أَمِينٍ ﴿٢١﴾ وَمَا صَاحِبُكُمْ بِمَجْنُونٍ ﴿٢٢﴾ وَلَقَدْ رَءَاهُ بِالْأُفُقِ الْمُبِينِ ﴿٢٣﴾ وَمَا هُوَ عَلَى الْغَيْبِ بِضَلِيلٍ ﴿٢٤﴾ وَمَا هُوَ

(1) سۈرە ئال ئىمران 30 - ئايەت.

(2) سۈرە قىيامەت 13 - ئايەت.

بِقَوْلِ شَيْطَانِ رَجِيمٍ ﴿١٦﴾ فَأَيْنَ تَذْهَبُونَ ﴿١٧﴾ إِنَّ هُوَ إِلَّا ذِكْرٌ لِلْعَالَمِينَ ﴿١٨﴾ لِمَنْ شَاءَ مِنْكُمْ أَنْ يَسْتَقِيمَ ﴿١٩﴾ وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ ﴿٢٠﴾

كۈندۈزى يوشۇرۇنغۇچى يۇلتۇزلار بىلەن، پاتىدىغان ۋاقتىدا يوشۇرۇندىغان يۇلتۇزلار بىلەن قەسەم قىلىمەن⁽¹⁵⁻¹⁶⁾. قاراڭغۇلۇققا چۆمگەن كېچە بىلەن قەسەم قىلىمەن⁽¹⁷⁾. يورۇشقا باشلىغان سۈبھى بىلەن قەسەم قىلىمەن⁽¹⁸⁾. قۇرئان ھەقىقەتەن (اللەنىڭ) ئىززەتلىك بىر ئەلچى (ئارقىلىق نازىل قىلىنغان) سۆزىدۇر⁽¹⁹⁾. ئۇ (ئەلچى) كۈچلۈكتۇر، اللەنىڭ دەرگاھىدا مەرتىۋىلىكتۇر⁽²⁰⁾. پەرىشتىلەر ئۇنىڭغا ئىتائەت قىلغۇچىدۇر. بۇ يەردە (يەنى ئاسماندا) ئۇ ئىشەنچلىكتۇر⁽²¹⁾. سىلەرنىڭ ھەمراھلىقلار (يەنى مۇھەممەد ئەلەيھىسسالام) مەجنۇن ئەمەستۇر⁽²²⁾. ئۇ (يەنى مۇھەممەد ئەلەيھىسسالام) جىبرىئىلنى ھەقىقەتەن روشەن ئۇپۇقنىڭ شەرقىدە كۆردى⁽²³⁾. ئۇ (يەنى مۇھەممەد ئەلەيھىسسالام) (غەيبىنى) تەبلىغ قىلىشتا بېخىل ئەمەستۇر⁽²⁴⁾. ئۇ (يەنى قۇرئان) قوغلاندى شەيتاننىڭ سۆزى ئەمەستۇر⁽²⁵⁾. قەيەرگە بارىسىلەر؟⁽²⁶⁾. ئۇ (يەنى قۇرئان) پۈتۈن ئەھلى جاھانغا نەسىھەتتۇر⁽²⁷⁾. سىلەرنىڭ ئاراڭلاردىن (دىن بارسىدا) راۋۇرۇس بولۇشنى خالايدىغانلارغا (قۇرئان) نەسىھەتتۇر⁽²⁸⁾. پەقەت ئالەملەرنىڭ پەرۋەردىگارى اللە خالىغاندىلا، ئاندىن سىلەر خالايسىلەر (يەنى اللە خالىمىغىچە سىلەرنىڭ خالىغىنىڭلارنىڭ ھېچ بايدىسى يوق)⁽²⁹⁾.

ئىمام مۇسلىم ۋە نەسەئى ئەمرى ئىبنى ھۇرەيسنىڭ مۇنداق دېگەنلىكىنى رىۋايەت قىلىدۇ: مەن ناماز بامداتنى پەيغەمبەر ئەلەيھىسسالامنىڭ ئارقىسىدا تۇرۇپ ئوقۇدۇم، مەن ئۇنىڭ (نامازغا) «كۈندۈزى يوشۇرۇنغۇچى يۇلتۇزلار بىلەن، پاتىدىغان ۋاقتىدا يوشۇرۇندىغان يۇلتۇزلار بىلەن قەسەم قىلىمەن. قاراڭغۇلۇققا چۆمگەن كېچە بىلەن قەسەم قىلىمەن. يورۇشقا باشلىغان سۈبھى بىلەن قەسەم قىلىمەن» دېگەن ئايەتلەرنى ئوقۇغانلىقىنى ئاڭلىدىم.

ئىبنى جەرىر خالىد ئىبنى ئەرئەرنىڭ مۇنداق دېگەنلىكىنى رىۋايەت قىلىدۇ: ئەلى رەزىيەللاھۇدىن ئەنھۇ اللە تائالانىڭ: «كۈندۈزى يوشۇرۇنغۇچى يۇلتۇزلار بىلەن، پاتىدىغان ۋاقتىدا يوشۇرۇندىغان يۇلتۇزلار بىلەن قەسەم قىلىمەن» دېگەن ئايەتنىڭ مەنىسى ھەققىدە سورالغاندا، ئۇنى: ئۇلار بولسا كۈندۈزدە يوشۇرۇنۋالىدىغان ۋە كېچىدە مېڭىپ (ئورنىغا قايتىپ كېلىدىغان) يۇلتۇزلاردۇر دەپ جاۋاب بەرگەنلىكىنى ئاڭلىدىم، دېدى.

«قاراڭغۇلۇققا چۆمگەن كېچە بىلەن قەسەم قىلىمەن» بۇ ئايەتنىڭ ئىككى خىل مەنىسى باردۇر. ئۇنىڭ بىرى: قاراڭغۇلۇقى بىلەن كەلگەن كېچە بىلەن قەسەم قىلىمەن دېگەن مەنىدۇر. يەنە بىر مەنىسى: قاراڭغۇلۇقى بىلەن كەتكەن يەنى يورىغان كېچە دېگەن بولىدۇ. مۇجاھىد بۇ ئايەتنىڭ مەنىسى: قاراڭغۇ تاشلىغان كېچە بىلەن قەسەم قىلىمەن دېگەنلىك بولىدۇ، دېدى.

سەئىد ئىبنى جۇبەير بۇ ئايەتنىڭ مەنىسى: كەلگەن كېچە بىلەن قەسەم قىلىمەن دېگەنلىك بولىدۇ، دېدى. ھەسەنبەسىرى بۇ ئايەتنىڭ مەنىسى: كىشىلەرنى قاپلىغان كېچە بىلەن قەسەم قىلىمەن دېگەنلىك بولىدۇ، دېدى. بۇ ئايەتنىڭ مەنىسى ھەققىدە ئەتىيە ئەۋفىمۇ شۇنداق دېدى. ئەلى ئىبنى ئەبۇ تەلھە ۋە ئەۋفى ئىبنى ئابباسنىڭ بۇ ئايەتنىڭ مەنىسى: (قاراڭغۇلۇقى بىلەن) كەتكەن كېچە بىلەن (قەسەم قىلىمەن) دېگەنلىك بولىدۇ، دېگەنلىكىنى رىۋايەت قىلدى. بۇ ئايەتنىڭ مەنىسى ھەققىدە مۇجاھىد، قەتادە، زاھەك، زەيد ئىبنى ئەسەلم ۋە ئوغلى ئابدۇرراھمان قاتارلىقلارمۇ شۇنداق دېدى.

بۇ ئايەت «قاراغۇلۇقى بىلەن كەتكەن كېچە بىلەن قەسەم قىلىمەن» دېگەن مەنىنى ئىپادىلەپ بەرسىمۇ. لېكىن، بۇ يەردە ئايەتنىڭ «قاراغۇلۇقى بىلەن كەلگەن كېچە بىلەن قەسەم قىلىمەن» دېگەن مەناسى ئايەتكە بەك مۇناسىپتۇر. چۈنكى، اللھ تائالا بۇ يەردە قاراغۇلۇقى بىلەن كەلگەن كېچە ۋە يورۇقلۇقى بىلەن يورۇپ كەلگەن كۈندۈز بىلەن قەسەم قىلماقچى بولۇشى مۇمكىن. بۇ ھەقتە اللھ تائالا مۇنداق دېدى: ﴿قاراغۇلۇقى ئالەمنى قاپلىغان كېچە بىلەن قەسەمكى، يورۇغان چاغدىكى كۈندۈز بىلەن قەسەمكى﴾⁽¹⁾ ﴿چاشگاھ ۋاقتى بىلەن قەسەمكى، قاراغۇلۇقى (ئەتراپىنى قاپلىغان) چاغدىكى كېچە بىلەن قەسەمكى﴾⁽²⁾ ﴿اللھ سۈبھىنى (قاراغۇدىن) يېرىپ چىقارغۇچىدۇر (يەنى تاغنى يورۇتقۇچىدۇر)، اللھ كېچىنى (سىلەر ئۈچۈن) ئىستىراھەت قىلىپ ياراتتى، (سىلەرنىڭ) ۋاقت ھېسابلىشىڭلار ئۈچۈن قۇياش بىلەن ئايىنى ياراتتى﴾⁽³⁾ بۇ ھەقتە بۇلارنى باشقىمۇ نۇرغۇنلىغان ئايەتلەر باردۇر. توغرىسىنى اللھ تائالا بىلگۈچىدۇر.

﴿يورۇشقا باشلىغان سۈبھى بىلەن قەسەم قىلىمەن﴾ زەھەك بۇ ئايەتنىڭ مەنىسى: يورۇۋاتقان تاڭ بىلەن قەسەم قىلىمەن دېگەنلىك بولىدۇ، دېدى. قەتادە بۇ ئايەتنىڭ مەنىسى: يۈرۈپ كېلىۋاتقان تاڭ بىلەن قەسەم قىلىمەن دېگەنلىك بولىدۇ، دېدى.

قۇرئان ھەرگىزمۇ ساراڭلىقنىڭ نەتىجىسى بولماستىن بەلكى ئۇنى جىبرىئىل

ئەلەيھىسسالامنىڭ ئېلىپ چۈشكەنلىكى توغرىسىدا

﴿قۇرئان ھەقىقەتەن (اللھنىڭ) ئىززەتلىك بىر ئەلچى (ئارقىلىق نازىل قىلىنغان) سۆزىدۇر﴾ يەنى بۇ قۇرئان ئەخلاقى ئېسىل ۋە كۆرۈنۈشى چىرايلىق بولغان ھۆرمەتلىك پەرىشتە - جىبرىئىل ئەلەيھىسسالامنىڭ پەيغەمبەرئەلەيھىسسالامغا يەتكۈزگەن (اللھ تائالانىڭ) سۆزىدۇر. بۇ ئايەتنىڭ مەنىسىنىڭ شۇنداق بولىدىغانلىقىنى ئىبنى ئابباس، شەئبى، مەيمۇن ئىبنى مېھران، ھەسەن، قەتادە، رەبىئۇ ئىبنى ئەنەس ۋە زەھەك ۋە باشقىلار شۇنداق دېدى.

﴿ئۇ (ئەلچى) كۈچلۈكتۇر﴾ بۇ ھەقتە اللھ تائالا مۇنداق دېدى: ﴿ۋەھىينى ئۇنىڭغا كۈچلۈك پەرىشتە (جىبرىئىل) تەلىم بەردى﴾⁽⁴⁾ يەنى كۈچلۈك يارىتىلغان، تۇتۇشى ۋە ھەرىكەتلىرى كۈچلۈك بولغان پەرىشتە تەلىم بەردى.

﴿اللھنىڭ دەرگاھىدا مەرتىۋىلىكتۇر﴾ يەنى اللھ تائالانىڭ دەرگاھىدا ئۇنىڭ مەرتىۋىسى يۇقىرىدۇر. ﴿پەرىشتىلەر ئۇنىڭغا ئىتائەت قىلغۇچىدۇر﴾ يەنى جىبرىئىل ئەلەيھىسسالام بولسا پەرىشتىلەرنىڭ ئارىسىدا يۈزى بار، سۆزى ئۆتىدىغان ۋە پەرىشتىلەر ئۇنىڭغا بويسۇنىدىغان بىر پەرىشتىدۇر. بۇ ئايەتنىڭ مەنىسى ھەققىدە قەتادە مۇنداق دېدى: جىبرىئىل پەرىشتىلەرنىڭ ئىچىدە ئاددىي بىر پەرىشتە بولماستىن، ئەكسىچە، مەرتىۋىسى ناھايىتى يۇقىرى، ھۆرمەتكە سازاۋەر بىر پەرىشتىدۇر. (شۇنىڭ ئۈچۈن) ئۇ ۋەھىينى ئېلىپ چۈشۈشتەك مۇشۇنداق كاتتا ۋەزىپىگە تاللاندى.

﴿بۇ يەردە (يەنى ئاسماندا) ئۇ ئىشەنچلىكتۇر﴾ بۇ جىبرىئىل ئەلەيھىسسالامنىڭ ئىشەنچلىك ئىكەنلىكىگە بېرىلگەن بىر تەرىپلەشتۈر. اللھ تائالانىڭ خۇددى بەندىسى ۋە پەيغەمبىرى مۇھەممەد

(1) سۈرە لەيل 1 — 2 - ئايەتلەر.

(2) سۈرە زۇھا 1 — 2 - ئايەتلەر.

(3) سۈرە ئەنئام 96 - ئايەتنىڭ بىر قىسمى.

(4) سۈرە نەجم 5 - ئايەت.

ئەلەيھىسسالامنى ئۆزىنىڭ: ﴿سەلەرنىڭ ھەمراھىڭلار (يەنى مۇھەممەد ئەلەيھىسسالام) مەجنۇن ئەمەستۇر﴾ دېگەن ئايىتى بىلەن ئاقلانغاندەك، بەندىسى ۋە پەرىشتىسى جىبرىئىل ئەلەيھىسسالامنى ئاقلانغان ناھايىتى كاتتا بىر ئىشتۇر.

﴿ئۇ (يەنى مۇھەممەد ئەلەيھىسسالام) جىبرىئىلنى ھەقىقەتەن روشەن ئۇپۇقنىڭ شەرقىدە كۆردى﴾ يەنى پەيغەمبەر ئەلەيھىسسالام ئۆزىگە ئاللا تائالا تەرىپىدىن ۋەھىيى ئېلىپ كېلىدىغان جىبرىئىل ئەلەيھىسسالامنى، ئاللا تائالا ئۇنى ياراتقان قىياپىتىدە، 600 قاناتلىق ھالىتىدە كۆردى.

بۇ، پەيغەمبەر ئەلەيھىسسالامنىڭ جىبرىئىل ئەلەيھىسسالامنى "بەتھا" دېگەن جايدا بولغان تۇنجى كۆرىشىدۇر. بۇ كۆرۈش ئاللا تائالانىڭ: ﴿ۋەھىينى ئۇنىڭغا كۈچلۈك پەرىشتە (جىبرىئىل) تەلىم بەردى. ئۇنىڭ (يەنى جىبرىئىلنىڭ) كۆرۈنۈشى چىرايلىق بولۇپ، يۇقىرى ئۇپۇقتا (ئۆز شەكلىدە) تۇردى. ئاندىن ئۇ ئاستا - ئاستا (مۇھەممەد ئەلەيھىسسالامغا) يېقىنلىشىپ تۆۋەنگە ساڭگىلىدى. ئۇ (پەيغەمبەر ئەلەيھىسسالامغا) ئىككى ياچاق مىقدارى ياكى ئۇنىڭدىنمۇ يېقىنراق يېقىنلاشتى. اللە بەندىسىگە (جىبرىئىل ئارقىلىق تېگىشلىك) ۋەھىيلەرنى ۋەھىي قىلدى﴾⁽¹⁾ دېگەن ئايەتلىرىدە بايان قىلىندى. بۇنىڭ تەپسىلاتى يۇقىرىدا بايان قىلىنىپ ئۆتۈلدى. توغرىسىنى ئاللا تائالا بىلگۈچىدۇر. بۇ سۈرە (يەنى سۈرە تەكۋىر) پەيغەمبەر ئەلەيھىسسالامنى ھەرەم مەسچىتىدىن ئەقسا مەسچىتىگە، ئۇ يەردىن ئاسمانغا ئېلىپ چىقىش ئىشى يۈز بېرىشتىن ئىلگىرى چۈشكەندۇر. چۈنكى، بۇ سۈرىدە پەيغەمبەر ئەلەيھىسسالامنىڭ جىبرىئىل ئەلەيھىسسالامنى بىرىنچى قېتىم كۆرگەن ۋەقەسىلا بايان قىلىندى. ئەمما پەيغەمبەر ئەلەيھىسسالامنىڭ جىبرىئىل ئەلەيھىسسالامنى ئىككىنچى قېتىم كۆرگەنلىكى ئاللا تائالانىڭ: ﴿ئۇ جىبرىئىلنى ھەقىقەتەن ئىككىنچى قېتىم سىدرە تۇلمۇنتەھا (دەرىخنىڭ) يېنىدا كۆردى. جەننە تۇلمە ئۇا بولسا سىدرە تۇلمۇنتەھانىڭ يېنىدىدۇر. (ئۇ) سىدرە تۇلمۇنتەھانى (ئالەملەرنىڭ پەرۋەردىگارىنىڭ نۇرى) قاپلىغان چاغدا (كۆردى)﴾⁽²⁾ دېگەن ئايەتلىرىدە بايان قىلىندى. ئىككىنچى قېتىم كۆرگەنلىكى سۈرە نەجمدە بايان قىلىندى. سۈرە نەجم پەيغەمبەر ئەلەيھىسسالامنى ئاسمانغا ئېلىپ چىقىش ئىشى يۈز بېرىپ بولغاندىن كېيىن چۈشكەندۇر.

پەيغەمبەر ئەلەيھىسسالامنىڭ ۋەھىينى يەتكۈزۈشتە بېخىللىق قىلمايدىغانلىقى توغرىسىدا

﴿ئۇ (يەنى مۇھەممەد ئەلەيھىسسالام) (غەيىنى) تەبلىغ قىلىشتا بېخىل ئەمەستۇر﴾ يەنى پەيغەمبەر ئەلەيھىسسالام ئاللا تائالا ئۆزىگە چۈشۈرگەن نەرسىدە يالغانچىلىق قىلمايدۇ. بۇ ئايەتتە ئىككى ئوقۇلۇش ئۇسلۇبى بولۇپ، بىر خىل ئوقۇلۇش ئۇسلۇبىغا ئاساسەن ئايەتنىڭ مەنىسى: پەيغەمبەر ئەلەيھىسسالام ئاللا تائالا ئۆزىگە چۈشۈرگەن نەرسىدە يالغانچىلىق قىلمايدۇ) دېگەنلىك بولىدۇ. يەنە بىر خىل ئوقۇلۇش ئۇسلۇبىغا ئاساسەن بۇ ئايەتنىڭ مەنىسى: پەيغەمبەر ئەلەيھىسسالام ئاللا تائالا ئۆزىگە چۈشۈرگەن نەرسىنى يەتكۈزۈشتە بېخىللىق قىلمايدۇ، دېگەنلىك بولىدۇ. سۇفيان ئىبنى ئۇيەينە: بۇ ئىككى خىل ئۇسلۇبىنىڭ ھەر ئىككىلىسى توغرا، دېدى. قەتادە: قۇئان غەيب ئىدى. ئاللا تائالا ئۇنى مۇھەممەد ئەلەيھىسسالامغا چۈشۈردى. مۇھەممەد ئەلەيھىسسالام بېخىللىق قىلماي ئۇنى كىشىلەر ئارىسىغا يايىدى ۋە ئۇنى خالىغىنىچە ھەممە كىشىگە يەتكۈزدى، دېدى. بۇ ھەقتە ئىكرىمە، ئىبنى زەيد ۋە باشقىلارمۇ شۇنداق دېدى. ئىبنى

(1) سۈرە نەجم 5 — 10 - ئايەتكىچە.

(2) سۈرە نەجم 13 — 16 - ئايەتكىچە.

جەرىر بۇ ئايەتنىڭ: پەيغەمبەرئەلەيھىسسالام اللە تائالا ئۆزىگە چۈشۈرگەن نەرسىنى يەتكۈزۈشتە بېخىل ئەمەس دېگەن مەنانى بېرىدىغان ئوقۇلۇش ئۇسلۇبىنى تاللىدى. ئاپتونىڭ قارىشىچە، بۇ ئىككى خىل ئۇسلۇبىنىڭ ھەر ئىككىسى شەك قىلىشقا بولمايدىغان دەرىجىدىكى يول بىلەن بايان قىلىنغان ئۇسلۇپ بولۇپ، بۇ ئۇسلۇبلارغا ئاساسەن بۇ ئايەتكە بېرىلگەن ھەر ئىككى خىل مەنە توغرىدۇر.

قۇرئاننىڭ شەيتاننىڭ سۆزى بولماستىن بەلكى پۈتۈن كىشىلەر ئۈچۈن نەسەھەت ئىكەنلىكى توغرىسىدا

﴿ئۇ (يەنى قۇرئان) قوغلاندى شەيتاننىڭ سۆزى ئەمەستۇر﴾ يەنى قۇرئان ئۇنى ھۆددىگە ئېلىشقا قادىر بولالمايدىغان، ئۇنداق قىلىشنىمۇ خالىمايدىغان ۋە شۇنداقلا ئۇنداق قىلىشقا لايىق بولمايدىغان قوغلاندى شەيتاننىڭ سۆزى ئەمەستۇر. اللە تائالا بۇ ھەقتە مۇنداق دېدى: ﴿قۇرئاننى شەيتانلار ئېلىپ چۈشكىنى يوق. بۇ ئۇلارغا لايىق ئەمەس. ئۇلارمۇ (ئۇنىڭغا) قادىر بولالمايدۇ. شۈبھىسىزكى، ئۇلار (يەنى شەيتانلار) (ئوغرىلىقچە) تىڭشاشتىن مەنئى قىلىنغاندۇر﴾⁽¹⁾.

﴿قەيەرگە بارىسىلەر؟﴾ يەنى ناھايىتى ئوچۇق ۋە اللە تائالا تەرىپىدىن چۈشكەن، ھەق ئىكەنلىكى ناھايىتى روشەن بولغان قۇرئاننى ئىنكار قىلىۋاتىسىلەر، سىلەرنىڭ ئەقىللىرى قەيەرگە كەتتى؟ ئەبۇبەكرى رەزىيەللاھۇئەنھۇمۇ ئۇنىڭ قېشىغا ھەنئەھە جەمەتلىكلىرى مۇسۇلمان بولۇپ كەلگەندە، ئۇلارنى پەيغەمبەرلىكنى داۋا قىلغان مۇسەيلىمەنىڭ: ماڭا ۋەھىي قىلىنغان قۇرئان، دەپ داۋا قىلغان نەرسىلىرىدىن بىر نەرسە ئوقۇپ بېرىشكە بۇيرۇيدۇ. ئۇلار ئەبۇبەكرىگە (جۈملە قورۇلۇشى) ناھايىتى ئاجىز ۋە (بىر - بىرگە) قاملاشمىغان بىر نەرسىنى ئوقۇپ بەردى. شۇنىڭ بىلەن ئەبۇبەكرى: ۋاي سىلەرگە، ئەقىللىرى قەيەرگە كەتتى؟ اللە تائالانىڭ نامى بىلەن قەسەم قىلىمەنكى، بۇ ھەرگىزمۇ ئىلاھ تەرىپىدىن كەلگەن نەرسە ئەمەستۇر، دېدى.

قەتادە: ﴿قەيەرگە بارىسىلەر؟﴾ دېگەن ئايەتنىڭ مەنىسى: اللە تائالانىڭ كىتابىغا (ئەگىشىشتىن) ۋە ئۇنىڭغا بويسۇنۇشتىن (قېچىپ قەيەرگە بارىسىلەر؟) دېگەنلىك بولىدۇ، دېدى. ﴿ئۇ (يەنى قۇرئان) پۈتۈن ئەھلى جاھانغا نەسەھەتتۇر﴾ يەنى بۇ قۇرئان، ئۇنىڭ بىلەن ۋەز - نەسەھەت ئالدىغان بارلىق كىشى ئۈچۈن نەسەھەتتۇر.

﴿سىلەرنىڭ ئاراڭلاردىن (دىن بارىسىدا) راۋۇرۇس بولۇشنى خالايدىغانلارغا (قۇرئان) نەسەھەتتۇر﴾ يەنى توغرا يولدا مېڭىشنى خالىغان ئادەم بۇ قۇرئانغا ئېسىلسۇن. چۈنكى، ئۇ ئۇنىڭ ئۈچۈن بىر نىجاتلىقتۇر ۋە ئۇنى توغرا يولغا باشلىغۇچىدۇر. ئۇنى قۇرئاندىن باشقا توغرا يولغا باشلايدىغان بىر نەرسە يوقتۇر.

﴿پەقەت ئالەملەرنىڭ پەرۋەردىگارى اللە خالىغاندىلا، ئاندىن سىلەر خالايسىلەر (يەنى اللە خالىمىغىچە سىلەرنىڭ خالىغىنىڭلارنىڭ ھېچ پايدىسى يوق)﴾ يەنى توغرا يولغا كىرىش ياكى كىرمەسلىك سىلەرنىڭ تاللاش ئىختىيارىڭلارغا قويۇلغان ئىش بولماستىن، بەلكى ئالەملەرنىڭ پەرۋەردىگارى اللە نىڭ خالىشىغا باغلىق ئىشتۇر.

(1) سۈرە شۇئەرا 210 — 212 - ئايەتكىچە.

سۇفيان ئىبنى سەۋر سۇلايمان ئىبنى مۇسانىڭ مۇنداق دېگەنلىكىنى رىۋايەت قىلىدۇ: **اللە تائالانىڭ** ﴿سەلەرنىڭ ئاراڭلاردىن (دىن بارسىدا) راۋۇرۇس بولۇشنى خالايدىغانلارغا (قۇرئان) نەسەھەتتۇر﴾ دېگەن ئايىتى چۈشكەندە، ئەبۇجاھىل: **ھەممە ئىش ئۆزىمىزگە باغلىقكەن، بىز خالسىاق توغرا يولغا كىرىمىز، خالسىاق كىرمەيمىز، دېدى. شۇنىڭ بىلەن اللە تائالا: ﴿پەقەت ئالەملەرنىڭ پەرۋەردىگارى اللە خالىغاندىلا، ئاندىن سەلەر خالايسىلەر (يەنى اللە خالىمىغىچە سەلەرنىڭ خالىغىنىڭلارنىڭ ھېچ پايدىسى يوق)﴾** دېگەن ئايىتىنى چۈشۈردى.

اللە تائالاغا شۈكۈرلەر بولسۇن. شۇنىڭ بىلەن سۈرە تەكۋىرنىڭ تەپسىرى تۈگىدى.